

ھاياتلىق نۇرى

ھەممىدىن قانداق ھەم شەپقەتلىك خۇدا ئەسلىدىلا مۇكەممەل بىر دۇنيا ياراتقاندى. بۇ دۇنيادا، ئەجدادىمىز ئادەمئاتا بىلەن ھاۋائانا خۇدا ۋە تەبىئەت بىلەن بىرلىكتە ئىناق ياشىغانىدى. خۇدا ئىنسانلارغا بۇ مۇكەممەل دۇنيادا ئۆزى بىلەن زىچ ئالاقىدە بولۇپ، خۇشال-خۇراملىق ئىچىدە مەڭگۈ ياشاشنى ئىرادە قىلغان. لېكىن، بۈگۈنكى دۇنيا نۇرغۇن مەسىلىلەرگە دۇچ كەلمەكتە. سىز بۇ دۇنياغا نەزەر سالىسىڭىز، رەزىللىك، ئادالەتسىزلىك، ئۆچمەنلىك، ئۇرۇش، نەپسانىيەتچىلىك، نامراتلىق، كېسەللىك، قاتىللىق ۋە ئەخلاقسىزلىقلارنى كۆرىسىز. مانا بۇلارنىڭ ھەممىسى خۇدا ھەرگىز ئەسلىدە ياراتقان نەرسىلەر بولماستىن، بىز ئىنسانلارنىڭ ئۆز قىلمىشلىرىمىزدىن كېلىپ چىققان. بۈگۈنكى دۇنيانىڭ بۇ ھالغا چۈشۈپ قېلىشى گۇناھنىڭ نەتىجىسىدۇر. ئۇنداقتا، گۇناھ زادى قانداق پەيدا بولغان؟

گۇناھنىڭ مەنبەسى

شەپقەتلىك خۇدا گۇناھنى ياراتمىغان. گۇناھ شەيتاننىڭ ۋەسۋەسىگە سېلىشى ئارقىلىق دۇنيايىمىزغا كىرگەن. جەننەتتە شەيتان خۇداغا ئاسىيلىق قىلغان. ئاسىيلىق قىلىشتىن ئىلگىرى، ئۇ قۇدرەتكە تولغان ئەڭ گۈزەل پەرىشتە ئىدى. لېكىن، ئۇ تەكەببۇرلىشىپ، خۇدا بولۇۋالغۇسى كېلىپ خۇدا بىلەن ھوقۇق تالاشتى. شۇنىڭ بىلەن، خۇداغا ئاسىيلىق قىلغاندىن كېيىن، شەيتاننىڭ تۈپ ماھىيىتى ئۆزگىرىپ، پۈتۈن گۇناھ ۋە پاسىق روھلارنىڭ باشلامچىسى بولۇپ قالدى. شۇڭا، خۇدا شەيتاننى ۋە ئۇنىڭغا ئەگىشىپ ئاسىيلىق قىلغان باشقا يامان روھلارنى (جىنلار دېمەكچى) جەننەتتىن يەرگە قوغلىۋەتتى.

خۇدا ئادەمئاتا بىلەن ھاۋائانىنى ياراتقاندىن كېيىن، ئۇلارغا بۇ دۇنيايىمىزنى ئىدارە قىلىش ھوقۇقىنى ئاتا قىلغانىدى. ئۇلار خۇداغا ئىتائەت قىلىپ، ئۇنىڭ بىلەن يېقىن مۇناسىۋەت باغلىسىلا، بۇ ھوقۇقنى مەڭگۈ تۇتۇپ تۇرالايتتى. ئادەمئاتا بىلەن ھاۋائانىغا خۇدانىڭ مېھرى-شەپقىتى چۈشكەن. خۇدا ئۇلارنى ئېرەم باغ، دەپ ئاتالغان گۈزەل بىر باغقا ئورۇنلاشتۇرغان. بۇ باغنىڭ ئوتتۇرىسىدا ئالاھىدە ئىككى تۈپ دەرەخ بار بولۇپ، بىرى ھاياتلىق يېرىدىغان دەرەخ، يەنە بىرى ياخشى بىلەن ياماننى بىلدۈرىدىغان دەرەخ ئىدى. خۇدا ئادەمئاتا بىلەن ھاۋائانىنىڭ باغدىكى

بارلىق دەرەخنىڭ مېۋىلىرىنى خالىغانچە يېيشكە رۇخسەت قىلىپ، پەقەتلا ئاشۇ ياخشى بىلەن ياماننى بىلدۈرىدىغان دەرەخنىڭ مېۋىسىدىن يېيشىنى مەنئى قىلغانىدى.

ئادەمئاتا بىلەن ھاۋائانىڭ خۇشاللىقى ۋە ھوقۇقىنى كۆرگەن شەيتاننىڭ قەلبى ھەسەتخورلۇق بىلەن تولۇپ، ئۇلارنىڭ خۇشاللىقىنى بۇزۇش ۋە ھوقۇقىنى تارتىۋېلىش ئۈچۈن ئۇلارنى ئازدۇرۇش نىيىتىگە كەلدى. مۇقەددەس كىتاب تەۋراتتا بۇ ئېچىنىشلىق ۋەقە مۇنداق خاتىرىلەنگەن:

(شەيتان ئېرەم باغقا كىرىپ)

«ھاۋائانىدىن:

— خۇدا باغدىكى ھەرقانداق دەرەخنىڭ مېۋىسىنى يېيشىڭلارنى راستتىن مەنئى قىلدىمۇ؟ — دەپ سورىدى.
ھاۋائانا:

— باغدىكى دەرەخنىڭ مېۋىسىنى يېسەك بولىدۇ. پەقەت باغنىڭ ئوتتۇرىسىدىكى دەرەخنىڭ مېۋىسىنى يېسەك بولمايدۇ. خۇدا بىزنىڭ بۇ دەرەخنىڭ مېۋىسىنى يېيشىمىزنى، ھەتتا ئۇنىڭغا قول تەگكۈزۈشمىزنىمۇ مەنئى قىلدى. ئەگەر بۇ ئىشنى قىلساق، ئۆلىمىز، — دەپ جاۋاب بەردى.

يىلان ھاۋائانىغا جاۋابەن مۇنداق دېدى:

— يالغان! ھەرگىز ئۆلمەيسىلەر! خۇدا، سىلەرنىڭ ئۇنى يېسەڭلار، كۆزۈڭلارنىڭ ئېچىلىپ ئۆزىگە ئوخشاش ياخشى بىلەن ياماننى بىلىدىغان بولۇپ قالىدىغىنىڭلارنى بىلىدۇ.

ھاۋائانا بۇ دەرەخنىڭ مېۋىسىنىڭ چىرايلىق ۋە شېرىن ئىكەنلىكىنى كۆرۈپ، ئۇنى يېسە قانچىلىك ئەقىللىق بولۇپ كېتىدىغانلىقىنى ئويلاپ، مېۋىدىن ئۈزۈپ يېدى. يېنىدا تۇرغان ئېرىگىمۇ بەردى، ئۇمۇ يېدى» (تەۋرات: «ئالەمنىڭ يارىتىلىشى» 3-باب، 1-ئايەتتىن 6-ئايەتكىچە).

نەتىجىدە، ھاۋائانا، ئاندىن ئادەمئاتا شەيتاننىڭ گېپىگە كىرىپ، ياخشى

بىلەن ياماننى بىلدۈرىدىغان دەرەخنىڭ مېۋىسىنى يېدى. يەپ بولغاندىن كېيىن ئۇلارنىڭ كۆزى ئېچىلىپ، ئۆزلىرىنىڭ يالڭاچ يۈرگەنلىكىنى سېزىپ، نومۇس قىلىپ يوپۇرماق بىلەن تېنىنى ياپتى. خۇدانىڭ بۇيرۇقىغا خىلاپلىق قىلغاچقا، ئۇنىڭدىن يوشۇرۇپ، بىر-بىرىسىنى ئەيىبلەپ تاپا-تەنە قىلىشقا باشلىدى. شەيتان ئۇلارنى ھەقىقەتەن ئالداپ كەتتى. ئۇ مېۋىنى يېمەستە، ئۇلار مۇكەممەل پاكلىق ئىچىدە ياشايتتى، لېكىن ئەمدى خۇدادىن ئايرىلىپ، ئۇنىڭدىن قورقىدىغان بولۇپ قالدى. مانا بۇ، ئىنسانلارنىڭ تۇنجى گۇناھىنىڭ نەتىجىسى! خۇدا، ئادەمئاتا بىلەن ھاۋا ئانىنىڭ ھاياتلىق بېرىدىغان دەرەخنىڭ مېۋىسىنى قايتا يېمەسلىكى ئۈچۈن، ئۇلارنى ئەمدى گۈزەل ئېرەم باغدىن قوغلاپ چىقىرىشقا مەجبۇر بولدى. ئۇلار ئەمدى مەڭگۈ ھاياتلىقتىن مەھرۇم بولۇپ، گۇناھنىڭ ئاسارتى ئاستىدا قالدى. بۇ دۇنيامۇ خۇدانىڭ لەنتىگە قالدۇرۇلغاچقا، ئادەمئاتا بىلەن ھاۋا ئانا جېنىنىڭ بارىچە قاتتىق ئىشلەپ ئۆزىنى بېقىشقا مەجبۇر بولغانىدى. ئۇلار تاكى ئۆلگۈچە مانا شۇنداق جاپا-مۇشەققەت ئىچىدە ئۆتۈپ، مەلۇم ياشقا كىرگەندىن كېيىن ئالەمدىن ئۆتىدىغان بولدى.

قىسقىسى، ئادەمئاتا بىلەن ھاۋا ئانا خۇدادىن شەيتانغا ئەگەشكەنلىكى ئۈچۈن ئايرىلدى. ئۇلارنىڭ خۇداغا ئىتائەت قىلمىغانلىقى ئىنسانلارغا گۇناھ بىلەن ئۆلۈمنى ئېلىپ كەلدى. ئەمەلىيەتتە، ئۇلار دۇنيانى ئىدارە قىلىدىغان قۇدرەتنى شەيتانغا ئۆتۈنۈپ بەردى. شۇنىڭدىن ئېتىبارەن، شەيتان بۇ دۇنيانىڭ ھۆكۈمرانىغا ئايلىنىپ، بۇ دۇنيانى گۇناھنىڭ كۈچى ئارقىلىق ئىدارە قىلىدىغان بولدى. شەيتان ھېچقانداق كىشىنىڭ خۇدا بىلەن ئالاقە ئورنىتىشىنى خالىمايدۇ. ئۇ ئىنسانلارنىڭ مەڭگۈ قاراڭغۇلۇق ئىچىدە ياشىشىنى ئارزۇ قىلىدۇ.

خۇدا بولسا ھەمىشە ئىنسانلارنىڭ ئۆزى بىلەن مەڭگۈ زىچ ئالاقە ئورنىتىشىنى ئارزۇ قىلىدۇ ۋە ئىنسانلارنى شۇ مەقسەت بىلەن ياراتقاندى. لېكىن، ئادەمئاتا بىلەن ھاۋا ئانا گۇناھ ئۆتكۈزگەچكە، ئىنسانلارنىڭ خۇدا بىلەن بولغان بىۋاسىتە ئالاقىسى بۇزۇلدى. ئىنسان شۇنىڭدىن ئېتىبارەن ئادەمئاتا بىلەن ھاۋا ئانىنىڭ گۇناھكار ماھىيىتىنىڭ ۋارىسى بولۇپ قالدى. بۇنداق گۇناھكار روھ كىشىلەرگە ھاياتىنىڭ مەنسىزلىكىنى ھېس قىلدۇرىدۇ. بەزىلەر بۇنى سېزىپ، دىنىي مۇرىتلارغا ئايلىنىپ، دىنىي پائالىيەتلەرگە قاتنىشىش ئارقىلىق خۇدا بىلەن ئالاقىلىشىشكە تىرىشىدۇ. لېكىن، ئۇلار تۇغۇلغاندىن تارتىپلا روھى ئۆلۈك ۋە كۆڭلى گۇناھ بىلەن تولغانلىقتىن خۇدانى تونۇيالمايدۇ.

ھەزرىتى ئەيسا خۇدانىڭ كالامدۇر

شۇنى چۈشىنىش كېرەككى، خۇدا گۇناھنى ئىنتايىن يامان كۆرسىمۇ، ئىنسانلارغا كۆيۈنىدۇ. خۇدا يورۇقلۇقتۇر. ئۇنىڭدا ھېچقانداق گۇناھ ياكى قاراڭغۇلۇق يوق. خۇدا ئىنسانلارغا كۆيۈنگەچكە، ئىنسانلار بىلەن يېقىن ئالاقە ئورنىتىشنى خالايدۇ ۋە ئىنسانلارنىڭ ئۆزى بىلەن يېڭىۋاشتىن ئىناق بولۇشنى ئارزۇ قىلىدۇ. لېكىن، گۇناھ خۇدا بىلەن ئىنسان ئارىسىغا قويۇلغان توساقتۇر. شۇڭا، خۇدا ئىبراھىم پەيغەمبەرنىڭ ئەۋلادى ئارقىلىق گۇناھنى يوقىتىشنى قارار قىلغان. گۇناھنى يوقىتىش ئۈچۈن گۇناھسىز بىر كىشى كېرەك ئىدى. بۇ دۇنيادا ئۇنداق كىشى يوق بولغاچقا، خۇدا ئاسماندىن ھەزرىتى ئەيسانى ئەۋەتتى. ھەزرىتى ئەيسا پەقەت بىر پەيغەمبەرلا ئەمەس. ئۇ دۇنيا يارىتىلىشتىن ئىلگىرىلا مەۋجۇت ئىدى. ھەزرىتى ئەيسا خۇدانىڭ مۆجىزىسى ئارقىلىق دۇنياغا كەلدى. تۇغۇلۇشىدىن 700 يىل ئىلگىرى خۇدا ھەزرىتى ئەيسا ھەققىدە مۇنداق دېگەن:

«مەن سىلەرگە بىر بېشارەت بېرىمەن: پاك بىر قىز ئوغۇل تۇغىدۇ. ئۇنىڭ ئىسمى ئىمانۇئېل (يەنى خۇدا بىز بىلەن بىللە) قويۇلىدۇ» («ياشايا كىتاب» 7-باب، 14-ئايەت).

خۇدانىڭ بۇ بېشارىتى 700 يىلدىن كېيىن ئەمەلگە ئاشتى. نىكاھلانمىغان پاك قىز مەريەم مۇقەددەس روھنىڭ قۇدرىتى بىلەن ھامىلىدار بولۇپ، ھەزرىتى ئەيسانى تۇغدى. ھەزرىتى ئەيسا قۇرئان كەرىمدىمۇ ئاللانىڭ كالامى (يەنى خۇدانىڭ سۆزى) دەپ ئاتالغان.

مۇقەددەس ئىنجىلدا ھەزرىتى ئەيسا نۇرغۇن قېتىم خۇدانىڭ سۆزى، دەپ ئاتالغان. بۇ ئىسىم ئۇنىڭ خۇدادىن كەلگەنلىكى، خۇدانى چۈشەندۈرىدىغانلىقى ۋە ئۇنىڭغا ۋەكىللىك قىلىدىغانلىقىنى بىلدۈرىدۇ. ھەزرىتى ئەيسا تۇغۇلغاندا، خۇدانىڭ سۆزى جىسمانىي تەنگە ئايلىنىپ ئادەم بولۇپ كەتتى. ھەزرىتى ئەيسانىڭ روھى ئۆلمەستۇر. ئۇ قۇرئان كەرىمدە روھۇللا، دەپ ئاتالغان. ئۇ مۇكەممەل، مۇقەددەس ۋە گۇناھتىن پۈتۈنلەي خالىي. ئادەمئاتا يارىتىلغاندا گۇناھسىز بولغىنىدەك، ھەزرىتى ئەيسامۇ گۇناھسىز بولغاچقا، مۇقەددەس ئىنجىلدا «ئىككىنچى ئادەمئاتا» دەپمۇ ئاتالغان. لېكىن ئۇنىڭ بىرىنچى ئادەمئاتىغا ئوخشىمايدىغان يېرى مانا شۇكى، ئۇ شەيتان تەرىپىدىن سىنالغاندا، ئۇنى رەت قىلىپ گۇناھ سادىر قىلمىدى. ھەزرىتى ئەيسا دۇنيادا بىردىنبىر گۇناھسىز ئادەم. ئۇ گۇناھسىز

بولغاچقا، شەيتان، گۇناھ ۋە ئۆلۈمنى بويسۇندۇرالايدۇ. خۇدا ھەزرىتى ئەيسانى بۇ دۇنياغا ئىنسانلارغا يېڭى بىر دىننى ئاتا قىلىش ئۈچۈن ئەۋەتكەن ئەمەس، ئۇنىڭ كېلىشتىكى مەقسىتى شەيتاننىڭ قىلغان رەزىللىكلىرىنى يوقىتىش ئارقىلىق، ئىنسانلارنىڭ خۇدا بىلەن بولغان ئالاقىسىنى ئەسلىگە كەلتۈرۈشتىن ئىبارەت.

شەيتان ھەزرىتى ئەيسانىڭ كىملىكىنى بىلەتتى. ھەزرىتى ئەيسا 30 يېشىدا، مۇقەددەس روھ ئۇنى چۆلگە ئېلىپ باردى. ھەزرىتى ئەيسا شۇ يەردە روزا تۇتۇپ، دۇئا قىلدى. توپتوغرا قىرىق كۈن ھېچ نەرسە يېمىدى. قىرىق كۈنلۈك مۇددەت توشۇشقا ئاز قالغاندا، شەيتان ھەزرىتى ئەيسانىڭ ئالدىغا كېلىپ ئۇنى سىنماقچىدى. شەيتان ھەزرىتى ئەيسانى ناھايىتى ئېگىز بىر تاغقا ئېلىپ چىقىپ، ئۇنىڭغا دۇنيادىكى پۈتۈن يۇرتلارنى ۋە ئۇلارنىڭ گۈزەللىكلىرىنى كۆرسىتىپ:

«ئەگەر ماڭا سەجدە قىلساڭ، مانا بۇ دۆلەتلەرگە ھۆكۈمرانلىق قىلىش ھوقۇقى ۋە شان-شەۋكەتلەرنىڭ ھەممىسىنى ساڭا تەقدىم قىلىمەن. چۈنكى، بۇلارنىڭ ھەممىسى ماڭا تاپشۇرۇلدى. مەن ئۇنى كىمگە بېرىشنى خالىسام، شۇنىڭغا بېرىمەن،» دېدى.

ھەزرىتى ئەيسا جاۋاب بېرىپ، مۇنداق دېدى:
«تەۋراتتا: <رەببىڭلار بولغان خۇداغىلا ئىبادەت قىلىڭلار، پەقەت ئۇنىڭغا خىزمەت قىلىڭلار!> دېيىلگەن» (ئىنجىل: «لۇقا بايان قىلغان خۇش خەۋەر» 4-باب، 6-ئايەتتىن 8-ئايەتكىچە).

ھەزرىتى ئەيسانىڭ قۇدرىتى

سناقتىن كېيىن، شەيتان ھەزرىتى ئەيسادىن چىقىپ كەتتى. ھەزرىتى ئەيسا ئادەمئاتا بىلەن ھاۋا ئانا تاقابىل تۇرالمىغان سناققا تاقابىل تۇردى. ئۇ شەيتانغا ئىتائەت قىلماي، پەقەت خۇداغا ئىتائەت قىلدى. ئەنە شۇنىڭدىن باشلاپ، خۇدانىڭ مۇقەددەس روھى ۋە قۇدرىتىگە تولغان ھەزرىتى ئەيسا كىشىلەرگە تەلىم بېرىشكە باشلىدى. ئۇ مۇنداق دەيتتى:

«پەيت پىشىپ يېتىلدى! خۇدانىڭ سەلتەنتىنىڭ ۋۇجۇدقا كېلىشىگە ئاز قالدى. گۇناھىڭلارغا توۋا قىلىپ، مەن جاكارلاۋاتقان خۇش خەۋەرگە ئىشىنىڭلار!» (ئىنجىل: «ماركۇس بايان قىلغان خۇش خەۋەر» 1-باب، 15-ئايەت).

شەيتانغا سەجدە قىلىدىغان جىمى پاسق روھلارمۇ ھەزرىتى ئەيسانىڭ كىملىكىنى بىلەتتى. بىر كۈنى، ھەزرىتى ئەيسا بىر ئىبادەتخانىدا تەلىم بېرىۋاتقاندا، پاسق روھ چاپلاشقان بىر كىشى ئۇنىڭ ئالدىغا كېلىپ، ۋارقىراپ شۇنداق دېدى:

«ئەي ناسرەلىك ئەيسا! سەن نېمىشقا بىزنىڭ ئىشىمىزغا ئارىلىشىسەن؟ سەن بىزنى يوقاتقىلى كەلدىڭمۇ؟ سېنىڭ كىم ئىكەنلىكىڭنى بىلىمەن، سەن خۇدانىڭ مۇقەددىسىسەن!»

ھەزرىتى ئەيسا يامان روھقا بۇيرۇق قىلىپ:

شۇك بول! بۇ ئادەمدىن چىقىپ كەت! – دېدى. پاسق روھ ھېلىقى ئادەمنى قاتتىق تىترەتكە سالدى ۋە قاتتىق ۋارقىراپ، ئۇنىڭ تېنىدىن چىقىپ كەتتى» (ئىنجىل: «ماركۇس بايان قىلغان خۇش خەۋەر» 1-باب، 23-ئايەتتىن 26-ئايەتكىچە).

ھەزرىتى ئەيسا يەنە كېسەللەرنى ساقايتىش قۇدرىتىگە ئىگە ئىدى:

«توپنىڭ ئىچىدە خۇن تەۋرەش كېسىلىگە گىرىپتار بولغىنىغا ئون ئىككى يىل بولغان بىر ئايالمۇ بار ئىدى. ئۇ بار پۇلىنى تېۋىپلارغا خەجلەپ تۈگەتكەن بولسىمۇ، ھېچكىم ئۇنى ساقايتالمىغانىكەن. ئۇ ھەزرىتى ئەيسانىڭ كەينىدىن كېلىپ، ئۇنىڭ چاپىنىنىڭ پېشىنى سىلاپ قويۇۋىدى، خۇن شۇ ئان توختىدى.

– پېشىمنى تۇتقان كىم؟ – دەپ سورىدى ھەزرىتى ئەيسا. كۆپچىلىك: < تۇتمىدۇق > دېيىشتى.

– ئۇستاز، پېشىڭنى ھېچكىم تۇتمىدى، – دېدى پېتىرۇس، – تۆت ئەتراپىڭنىڭ ھەممىسى ئادەم، كۆپچىلىك سىزنى قىستاپ ئورنىۋالدى.

لېكىن ھەزرىتى ئەيسا:

– ياق! بىرسى قەستەن پېشىمنى تۇتتى. چۈنكى، تېنىمدىن كۈچ-قۇدرەتنىڭ چىققىنىنى سەزدىم! – دېدى. ھېلىقى ئايال ھەزرىتى ئەيسانىڭ سېزىپ قالغانلىقىنى

بىلىپ، تىترىگەن ھالدا ئۇنىڭ ئالدىدا تىزلىنىپ تۇرۇپ، كۆپچىلىككە ئۆزىنىڭ ھەزرىتى ئەيسانىڭ پېشىنى نېمىشقا تۇتقانلىقىنى ھەم شۇ ئان ساقىيىپ كەتكەنلىكىنى ئېيتتى.

— قىزىم، ئىشەنچىڭ سېنى ساقايتتى! تىنچ-ئامان بول، — دېدى ھەزرىتى ئەيسا ئۇنىڭغا «(ئىنجىل: «لۇقا بايان قىلغان خۇش خەۋەر» 8-باب، 43-ئايەتتىن 48-ئايەتكىچە).

يەنە بىر قېتىم مۇنداق ئەھۋال بولدى:

«ھەزرىتى ئەيسانىڭ ئالدىغا گاس ۋە گاچا بىر ئادەمنى ئېلىپ كېلىپ، قولىنى قويۇپ ساقايتىپ قويۇشنى ئىلتىماس قىلىشتى.

ھەزرىتى ئەيسا كېسەلنى خالاقتىن ئايرىپ بىر چەتكە ئېلىپ چىقىپ، بارماقلىرىنى ئۇنىڭ قۇلاقلىرىغا تىقتى ۋە تۈكۈرۈپ، ئۇنىڭ تىلىنى تۇتتى. ھەزرىتى ئەيسا پېشىنى كۆتۈرۈپ، ئاسمانغا قاراپ، چوڭقۇر ئاھ ئوردى ۋە ھېلىقى ئادەمگە:

— ئېچىل! — دېدى.

ئۇ ئادەمنىڭ قۇلاقلىرى شۇ ئان ئېچىلىپ، تىلىمۇ يۇمشىدى ۋە راۋۇرۇس گەپ قىلىشقا باشلىدى.

ھەزرىتى ئەيسا ئۇ يەردىكىلەرگە بۇ ھەقتە ھېچكىمگە تىنماسلىقىنى جېكىلىدى، لېكىن ئۇ قانچىلىك جېكىلسىمۇ، ئۇلار بۇ خەۋەرنى شۇنچە كەڭ يېيىۋەتتى. بۇنى ئاڭلىغانلارنىڭ ھەممىسى ئىنتايىن ھەيران بولۇشتى. ئۇلار:

— ئۇ ھەممە ئىشنى ياخشى قىلدى! گاسنى ئاڭلىيالايدىغان، گاچىنى سۆزلىيەلەيدىغان قىلدى! — دېيىشتى «(ئىنجىل: «ماركۇس» 7-باب، 32-ئايەتتىن 37-ئايەتكىچە).

بىر كۈنى، ھەزرىتى ئەيسا خالايق بىلەن كېتىۋاتقىنىدا، بارتىماي ئىسىملىك بىر قارىغۇ يول بويىدا ئولتۇرۇپ، تىلەمچىلىك قىلىۋاتاتتى. ئۇ، ناسرەلىك ئەيسانىڭ كېلىۋاتقانلىقىنى ئاڭلاپ:

«ھەزرىتى ئەيسا ئېرىخا شەھىرىگە يېقىن كەلگەندە، بىر قارىغۇ يولنىڭ چېتىدە ئولتۇرۇپ تىلەمچىلىك قىلىۋاتاتتى. ئۇ بۇ يەردىن ئۆتۈپ كېتىۋاتقان كۆپچىلىكنىڭ ئاۋازىنى ئاڭلاپ، نېمە ۋەقە بولغانلىقىنى سۈرۈشتۈردى. بىرى ئۇنىڭغا:

— ناسرەلىك ئەيسا بۇ يەردىن ئۆتۈپ كېتىۋاتىدۇ، — دەپ ئۇقتۇردى.

— ئى پادىشاھ داۋۇتنىڭ ئەۋلادى ئەيسا، ماڭا رەھىم قىلغايىسىز! — دەپ ۋارقىراپ كەتتى ئۇ.

ھەزرىتى ئەيسانىڭ ئالدىدا كېلىۋاتقان كىشىلەر تىلەمچىنى ئەيىبلەپ، ئۇنىڭ ئۈن چىقارماسلىقىنى ئېيتتى. لېكىن، ئۇ:

— ئى پادىشاھ داۋۇتنىڭ ئەۋلادى، ماڭا رەھىم قىلغايىسىز! — دەپ تېخىمۇ ۋارقىرىدى.

ھەزرىتى ئەيسا قەدىمىنى توختىتىپ، قارىغۇنى ئالدىغا ئەكىلىشىنى بۇيرۇدى. قارىغۇ يېقىن كەلگەندە، ھەزرىتى ئەيسا ئۇنىڭدىن:

— مەندىن نېمە تەلەپ قىلسەن؟ — دەپ سورىدى.

— ئى رەببىم، كۆزۈمنىڭ ئېچىلىشىنى تەلەپ قىلمەن! — دېدى قارىغۇ.

— كۆزلىرىڭ ئېچىلدى! ماڭا باغلىغان ئىشەنچىڭ سېنى ساقايتتى، — دېدى ھەزرىتى ئەيسا ئۇنىڭغا.

قارىغۇنىڭ كۆزى شۇ ئان ئېچىلىپ، ھەزرىتى ئەيساغا ئەگىشىپ، يول بويى خۇداغا شۈكۈر ئېيتىپ ماڭدى. بۇنى كۆرگەن خالايقمۇ خۇدانى مەدھىيىلەپ ماڭدى» (ئىنجىل: «لۇقا بايان قىلغان خۇش خەۋەر» 18-باب، 35- ئايەتتىن 43- ئايەتكىچە).

ھەزرىتى ئەيسا ئۆلۈمنى بويىسۇندۇرۇش قۇدرىتىگە ئىگە ئىدى. بىر قېتىم، ئۇ نائىن دېگەن بىر شەھەرنى زىيارەت قىلدى:

«ئۇ شەھەر دەرۋازىسىغا كەلگەندە، جىنازا كۆتۈرۈپ چىقىۋاتقان بىر توپ ئادەمگە يولۇقۇپ قالدى. ئۆلگۈچى بىر تۇل ئايالنىڭ يالغۇز ئوغلى ئىدى. شەھەردىكى نۇرغۇن كىشىلەر ھېلىقى تۇل ئايال بىلەن بىللە

چىققاندى. بۇ ئايالنى كۆرگەن ھەزرىتى ئەيسا ئىچىنى
ئاغرىتقان ھالدا ئۇنىڭغا:

– يىغلىماڭ! – دېدى. ئاندىن توپىنىڭ ئالدىغا ئۆتۈپ،
جىنازىغا قولىنى تەگكۈزگەندى، جىنازا كۆتۈرگەنلەر
توختىدى. ھەزرىتى ئەيسا:

– يىگىت، ئورنۇڭدىن تۇر! – دېيىشى بىلەنلا، ئۆلۈپ
قالغان يىگىت قويۇپ، گەپ قىلىشقا باشلىدى. ھەزرىتى
ئەيسا ئۇنى ئانىسىغا تاپشۇرۇپ بەردى.

قورقۇنچ باسقان كۆپچىلىك:

– ئارىمىزدىن ئۇلۇغ بىر پەيغەمبەر چىقتى!

– خۇدا بىزگە شاپائەت قىلىش ئۈچۈن كەلدى! – دەپ
خۇدانى مەدھىيىلىدى «ئىنجىل: «لۇقا» 7-باب،
12-ئايەتتىن 16-ئايەتكىچە).

ھەزرىتى ئەيسا ئۆزىنىڭ ئۆلۈمىنى يېڭىش قۇدرىتى ھەققىدە مۇنداق
دېدى:

«ئىنسانلارنى ئۆلۈمدىن تىرىلدۈرگۈچى ۋە ھاياتلىق
بەرگۈچى ئۆزۈمدۈرمەن! – دېدى ھەزرىتى ئەيسا ئۇنىڭغا،
– ماڭا ئېتىقاد قىلغان كىشى ئۆلسىمۇ، يەنە ھايات
بولدۇ! ماڭا ئېتىقاد قىلىپ، مەڭگۈلۈك ھاياتقا
ئېرىشكەنلەر ئەسلا ئۆلمەيدۇ!» (ئىنجىل: «يۇھاننا»
11-باب، 25- ۋە 26- ئايەت).

ھەزرىتى ئەيسا ئۆزىنى دۇنيانىڭ نۇرى دەپمۇ ئاتىغانىدى. ئۇ مۇنداق
دېگەن:

«دۇنيانىڭ نۇرى ئۆزۈمدۈرمەن. ماڭا ئەگەشكەنلەر
قاراڭغۇلۇقتا قالمايدۇ. ئەكسىچە، ھاياتلىق نۇرىغا
ئېرىشىدۇ» (ئىنجىل: «يۇھاننا بايان قىلغان خۇش
خەۋەر» 8-باب، 12-ئايەت).

ھەزرىتى ئەيسانىڭ دۈشمەنلىرى

ھەزرىتى ئەيسا يۇقىرىقىدا بايان قىلىنغان ھەمدە باشقا نۇرغۇن
مۆجىزىلەرنى كۆرسەتكەن بولسىمۇ، لېكىن ئۇنى خۇدانىڭ ئەۋەتكەنلىكىگە
يەھۇدىي ئاقساقاللار ۋە موللىلارنىڭ كۆپىنچىسى يەنىلا ئىشەنمىدى.
ھەزرىتى ئەيسا بۇنىڭدىن خەۋەر تېپىپ، ئۇلارغا شۇنداق دېدى:

«سەلەر بۇ يەرلىك بولۇپ، بۇ دۇنياغا تەۋە. مەن بولسام ئەرشتىن كەلگەن بولۇپ، بۇ دۇنياغا تەۋە ئەمەس. شۇنىڭ ئۈچۈن، سەلەرگە: < گۇناھلىرىڭلار كەچۈرۈم قىلىنماي ئۆلسەلەر > دېدىم. چۈنكى، ئەگەر سەلەر مېنىڭ < مەڭگۈ بار بولغۇچى > (بۇ خۇدانىڭ مۇسا پەيغەمبەرگە ئاشكارىلىغان ئۆزىنىڭ نامى بولۇپ، ھەزرىتى ئەيسامۇ بۇ نامنى ئۆزىگە قوللانغان) ئىكەنلىكىمگە ئىشەنمىسەڭلار، گۇناھلىرىڭلار كەچۈرۈم قىلىنماي ئۆلسەلەر، - دېدى» (ئىنجىل: «يۇھاننا بايان قىلغان خۇش خەۋەر» 8-باب، 23- ۋە 24-ئايەت).

يەھۇدىي ئاقساقاللار ۋە موللىلار ھەزرىتى ئەيسانىڭ ئەقىل-پاراستىسى ۋە ئاجايىپ مەنىلىك سۆزلىرىگە ئىنتايىن ھەسەتخورلۇق قىلاتتى، ھەمدە ئۇنىڭ قۇدرىتى ۋە ئىناۋىتىدىن قورقۇشاتتى. يەھۇدىي موللىلار كىشىلەرگە سانسىز دىنىي مەجبۇرىيەت ۋە مەسئۇلىيەتلەرنى يۈكلەيتتى. ھەزرىتى ئەيسا بولسا خۇدا بىلەن ئىنسانلار ئوتتۇرىسىدىكى مۇكەممەل ئالاقىنى ئەسلىگە كەلتۈرۈش ئۈچۈن كەلگەندى ۋە ئىنسانلارغا پەقەت ئۆزىگە ئىشىنىپ، ئۇنىڭغا تايانسىلا ھەمدە گۇناھلىرىغا توۋا قىلسىلا، مەڭگۈلۈك ھاياتلىقنى تاپالايدىغانلىقىنى چۈشەندۈرەتتى. ھەزرىتى ئەيسا دىنىي مەجبۇرىيەت ۋە ئەنئەنىلەر توغرىسىدا باش-ئايىغى چىقماس سۆزلەرنى قىلمىدى، كىشىلەرگە ھاياتلىق يولىنىلا ئۆگەتتى. ھەزرىتى ئەيسا يەھۇدىي موللىلارنى ئاچكۆز، ساختا ئۇستازلار، شۇنداقلا پاك قىياپەتكە كىرىۋالغان رەزىللەر، دەپ ئاتىدى. نۇرغۇن كىشىلەر ھەزرىتى ئەيساغا ئەگىشىشكە باشلاپ، ئۇنىڭ نامى ھەرقايسى جايلارغا تارقالغانسىمۇ، يەھۇدىي ئاقساقاللار ۋە موللىلار ئۇنىڭدىن تېخىمۇ قورقۇشقا باشلىدى. ئۇلار خەلقنى تىزگىنلەش ھوقۇقىدىن مەھرۇم بولۇشنى خالىمايتتى. شۇڭا، ئۇلار ھەزرىتى ئەيساغا قارشى چىقىپ، ئۇنى سۇيقەست بىلەن ئۆلتۈرۈۋېتىشكە ھەرىكەت قىلدى. ئۇلار ئالدى بىلەن ئىغۋا توقۇپ، بەتنام چاپلاپ، كىشىلەرنى ھەزرىتى ئەيساغا قارشى چىقىشقا قۇتراتتى. كېيىن، ھەزرىتى ئەيسانىڭ ئەلچىلىرىدىن بىرى بولغان ئىشقا رىيوتلۇق يەھۇدانى قۇترىتىپ 30 سەر كۈمۈش تەڭگىگە ھەزرىتى ئەيساغا ساتقۇنلۇق قىلىشقا قايىل قىلدى.

شۇ مەزگىلدە، ھەزرىتى ئەيسا تۇغۇلغان دۆلەت پەلەستىن رىم پادىشاھى قەيسەرنىڭ ھۆكۈمرانلىقىدا ئىدى. ئاددىي يەھۇدىي پۇقرالىرى ھەزرىتى

ئەيسانىڭ ئۆزلىرىگە پادشاھ بولۇشنى ئارزۇ قىلاتتى. ئۇلار بىر پادشاھلىق قۇرۇپ، رىم لەشكەرلىرىنى ئۆز زېمىنىدىن مەڭگۈلۈك قوغلاپ چىقىرىشنى ئۈمىد قىلاتتى. لېكىن، ھەزرىتى ئەيسا قۇرىدىغان پادشاھلىق بۇ پانىي دۇنيادىكى پادشاھلىق ئەمەس، خۇدانىڭ مەڭگۈلۈك پادشاھلىقى ئىدى.

نۇرغۇن كىشىلەر بۇنى چۈشەنمەي، ھەزرىتى ئەيساغا قارشى چىقىشقا باشلىدى. ھالبۇكى، مانا بۇ ئىشلارنىڭ ھەممىسى خۇدا ئورۇنلاشتۇرغان ئىشلار ئىدى. ھەزرىتى ئەيسانىڭ خەلق ۋە ئاقساقاللار تەرىپىدىن چەتكە قېقىلىپ، ئۆلتۈرۈلىدىغانلىقىمۇ خۇدانىڭ ئورۇنلاشتۇرۇشىدى. ئۇ ھەزرىتى ئەيسانىڭ قېنى ئارقىلىق بۇ دۇنيادىكى يۈتۈكۈل گۇناھلارنى يۇيۇپ كەچۈرمەكچى بولغانىدى. خۇدا ئىنسانلارنى سۆيگەنلىكى ئۈچۈن گۇناھسىز ھەزرىتى ئەيسانىڭ بۇ دۇنياغا كېلىپ، ئازاب تارتىپ قۇربان بولۇشىغا يول قويغانىدى. بۇ ئىشلارنىڭ ھەممىسى ھەزرىتى ئەيسانىڭ دۇنياغا كېلىشىدىن 700 يىل ئىلگىرى خۇدانىڭ پەيغەمبىرى ياشايا پەيغەمبەر تەرىپىدىن تۆۋەندىكىدەك بېشارەت قىلىنغانىدى. خۇدا مۇنداق دېدى:

«— كۆرۈڭلاركى، مېنىڭ قۇلۇم دانالىق بىلەن ئىش كۆرۈپ، خەلقنىڭ كۆز ئالدىدا يۇقىرىغا كۆتۈرۈلۈپ، بەك يۇقىرى ئورۇنغا ئېرىشتۈرۈلىدۇ. لېكىن، نۇرغۇن كىشىلەر ئۇنى كۆرۈپ ھەيرانۇھەس قالىدۇ، چۈنكى ئۇنىڭ چەرى شۇنچە زەخمىلەنگەن، قىياپىتى شۇ دەرىجىدە بۇزۇۋېتىلگەنكى ئۇنىڭدا ھەتتا ئادەم سىياقىمۇ قالمىدى! شۇنداقتىمۇ، ئۇ نۇرغۇن قوۋملارغا قان چېچىپ، گۇناھلىرىنى يۇيىدۇ».

ياشايا پەيغەمبەر يەنە مۇنداق يازغانىدى:

«بىزنىڭ خەۋىرىمىزگە كىممۇ ئىشەنگەن؟ خۇدانىڭ قۇلى ئۇنىڭ ئالدىدا خۇددى يۇمران مايسىدەك ئۆسكەن. ئۇ خۇددى قۇرغاق تۇپراقتا يىلتىز تارتىپ ئۆسكەن ئۆسۈملۈككە ئوخشايتتى. ئۇنى ھەر قېتىم كۆرگىنىمىزدە، ئۇنىڭ بىزنى ئۆزىگە تارتقۇدەك چىرايلىقلىقى ياكى سالاپىتىمۇ يوق. ئۇنىڭ قىياپىتىمۇ جەلپ قىلارلىق ئەمەس. ئۇ كىشىلەر تەرىپىدىن كەمسىتىلىپ، ئۇلارنىڭ ئازراقمۇ ھۆرمىتىگە ئېرىشەلمىدى. ئۇنىڭغا نۇرغۇن

دەرد-ئەلەم ۋە ئازاب-ئوقۇبەت كەلدى. ئەمما ئەمەلىيەت شۇكى، بىزنىڭ قايغۇ-ھەسرەتلىرىمىزنى كۆتۈرۈپ، ئازاب-ئوقۇبەتلىرىمىزنى ئۆز ئۈستىگە ئالدى. بىز بولساق، بۇ ئىشلارنى ئۇنىڭ خۇدا تەرىپىدىن جازالانغانلىقى، ئورۇلغانلىقى ۋە ئازابقا ئۇچرىغانلىقى دەپ قارىدۇق! لېكىن، ئۇ بىزنىڭ ئىتائەتسىزلىكىمىز ئۈچۈن يارىلاندى، بىزنىڭ گۇناھلىرىمىز ئۈچۈن زەخمىلەندى، ئۇنىڭ جازالىنىشى بەدىلىگە بىز ئارام تاپتۇق. ئۇنىڭ قامچا يارىلىرى بەدىلىگە بىز شىپا تاپتۇق. بىز ھەممىمىز يولدىن ئازغان قوي پادىلىرىغا ئوخشاپ قالدۇق. ھەر بىرىمىز ئۆزىمىز تاللىغان خاتا يولنى داۋام ئېتىۋەردۇق. بىراق، پەرۋەردىگار ھەممىمىزنىڭ گۇناھلىرىنىڭ جازاسىنى ئۇنىڭ ئۈستىگە يۈكلدى. ئۇ قىيىنلىق ئازاب چەككەن بولسىمۇ، ئېغىز ئاچمىدى. ئۇ خۇددى بوغۇزلاشقا ئېلىپ مېڭىلغان پاقلىندەك بوغۇزلاشقا يېتىلىدۇ، يۇڭ قىرغۇچىلار ئالدىدا ياتقان قويدەك ئۇن-تىن چىقارمىدى.

— ئۇ بىزنىڭ قىلغان يامان قىلمىشلىرىمىز ئۈچۈن جازالىنىپ ئۆلتۈرۈلدى.

— ئۇ مېنىڭ قوۋمىمنىڭ ئىتائەتسىزلىكىنى كەچۈرۈش ئۈچۈن ۋاباغا ئۇچرىدى گەرچە ئۇ ھېچقاچان زوراۋانلىق قىلىپ باقمىغان ھەم ھېچقانداق ھىيلە-مىكرىلىك سۆزلەرنى قىلىپ بولۇپ باقمىغان بولسىمۇ

— بىراق، ئۇنىڭ يانچىلىشى ۋە ئازاب چېكىشى خۇدانىڭ ئىرادىسى بويىچە بولغان. گەرچە پەرۋەردىگار ئۇنىڭ جېنىنى گۇناھنى يۇيىدىغان قۇربانلىق قىلغان بىلەن، ئۇ ئۆز ئەۋلادلىرىنى كۆرىدۇ ۋە ئۇنىڭ ئۆمرى ئۇزارتىلىدۇ. ئۇ ئۆزىنىڭ جېنىدىكى ئازاب-ئوقۇبەتنىڭ مېۋىسىنى كۆرۈپ، كۆڭلى قانائەتلىنىپ مەمنۇن بولىدۇ.

— مېنىڭ ئادىل قۇلۇم ئۆزىنىڭ بىلىدىغانلىقى ئارقىلىق نۇرغۇنلىغان كىشىلەرنى ئادىل قىلىدۇ، چۈنكى ئۇ ئۇلارنىڭ گۇناھلىرىنى ئۆزىگە يۈكلەۋالدى. شۇنىڭ ئۈچۈن، مەن ئۇنىڭغا ئۇلۇغلارنىڭ قاتارىدىن ئورۇن بېرىمەن ۋە نېسىۋىسىنى زور قىلىمەن. چۈنكى، ئۇ تاكى ئۆلگەنگە قەدەر ئۆزىنىڭ جېنىنى ئايمىدى ۋە جىنايەتچى سۈپىتىدە

قارىلدى. شۇنىڭ بىلەن ئۇ نۇرغۇنلىغان كىشىلەرنىڭ گۇناھىنى ئۆز ئۈستىگە ئالدى، شۇنداقلا گۇناھكارلارنىڭ كەچۈرۈلۈشى ئۈچۈنمۇ دۇئا قىلدى» (زەبۇر: «ياشايا كىتاب» 52- ۋە 53-باب).

ھەزرىتى ئەيسانىڭ ئازاب چېكىشى ۋە شۆھرەتكە ئېرىشىشى ھەزرىتى ئەيسا پات-پات ئەلچىلىرىگە ئۆزىنىڭ ئىنكار قىلىنىدىغانلىقى ۋە ئۆلتۈرۈلىدىغانلىقىنى ئېيتقان بولسىمۇ، ئۇلار ئۇنىڭ گېپىنىڭ مەنىسىنى چۈشەنمىگەندى. ئۇلارنىڭ ئۆز ئۈستىگە ئېلىپ كېتىلىپ، ئۇنىڭدىن ئايرىلىپ قالىدىغانلىقىغا ئىشەنگۈسى كەلمەيتتى. شۇنداق بولسىمۇ، خۇدا ئاللىبۇرۇن ھەزرىتى ئەيسانىڭ دۇنيادىكى پۈتۈن ئىنسانلارنىڭ گۇناھلىرى ئۈچۈن كرىستكە مىخلنىپ ئۆلتۈرۈلىدىغانلىقىنى ئورۇنلاشتۇرغانىدى. خۇدا دۇنيادىكى گۇناھكارلارغا بولغان غەزىپىنى بىگۇناھ ھەزرىتى ئەيسانىڭ زىممىسىگە يۈكلەيدى. خۇدانىڭ مەقسىتى بولسا ھەزرىتى ئەيسانىڭ ئۆلۈمى ئارقىلىق گۇناھ، يامانلىق ۋە ئۆلۈمنىڭ كۈچىنى پۈتۈنلەي يوقىتىش ئىدى. شەيتاننىڭ چۈشەنچىسى چەكلىك بولغاچقا، ئۇ خۇدانىڭ مەقسىتىنى چۈشەنمىدى. ھەزرىتى ئەيسا كرىستكە مىخلنىشتىن ئىلگىرى شۇنداق دېدى:

«بۇ دۇنيا ئەمدى سوراققا تارتىلىدۇ. بۇ دۇنيانىڭ ھۆكۈمرانى — شەيتانمۇ ئەمدى ئاغدۇرۇلىدۇ. مەن يەردىن كۆتۈرۈلگىنىمدە، پۈتكۈل ئىنسانلارنى ئۆزۈمگە جەلپ قىلىمەن!» (ئىنجىل: «يۇھاننا بايان قىلغان خۇش خەۋەر» 12-باب، 31-ئايەتتىن 33-ئايەتكىچە).

ھەزرىتى ئەيسا ئۆز ئۆلۈمىنىڭ شەيتاننىڭ كۈچىنى پۈتۈنلەي يوقىتىدىغانلىقىنى بىلەتتى. لېكىن، شەيتان ھەزرىتى ئەيسانى كرىستكە مىخلاپ ئۆلتۈرسەملا غەلبە قىلىمەن، دەپ قارايتتى. شۇڭا، شەيتان ھەزرىتى ئەيسانىڭ ئەلچىسى بولغان ئىشقارىيوتلۇق يەھۇدانى ھەزرىتى ئەيساغا ئاسىيلىق قىلدۇردى. كېيىن، يەھۇدىي ئاقساقاللار ئىشقارىيوتلۇق يەھۇدانىڭ ياردىمى بىلەن ھەزرىتى ئەيسانى تۇتۇپ، پەلەستىن ئۆلكىسىدىكى ۋالىي پىلاتۇسنىڭ سوت قىلىشىغا تاپشۇرۇپ بەردى.

ۋالىي پىلاتۇس ھەزرىتى ئەيسانى سوراققا تارتقاندىن كېيىن، ئۇنى گۇناھسىز، دەپ قويۇپ بەرمەكچىدى. لېكىن، يەھۇدىيلار ھەزرىتى ئەيساغا ئۆلۈم جازاسى بېرىشنى قەتئىي تەلەپ قىلدى. ئۇلار يوقىلاڭ بەتاملارنىمۇ

توقۇپ چىقىرىپ، ئۇنى «رىملىقلارنىڭ پەلەستىندىكى ھۆكۈمرانلىقىنى ئاغدۇرماقچى بولدى ۋە ئۆزىنى پادىشاھ، دەپ ئاتىۋالدى» دېيىشتى. نەتىجىدە، ۋالىي پىلاتۇس ھەزرىتى ئەيسانى يەھۇدىي ئاقساقاللارنىڭ بېسىمى ئاستىدا كرىستكە مىخلاپ ئۆلتۈرۈشنى ئەمر قىلدى. شۇڭا، رىملىق ئەسكەرلەر ئۇنى مەسخىرە قىلىپ، قامچىلاپ، يۈزىگە تۈكۈرۈپ كرىستكە مىخلىدى. بىر نەچچە سائەتلىك قاتتىق قىيىنلىشتىن كېيىن، ئۇ ئۆزىنىڭ روھىنى خۇداغا تاپشۇردى.

ھەزرىتى ئەيسا جان ئۈزۈش ۋاقتىدا ئاسماننى قارا تۈتەك بېسىپ، پۈتۈن زېمىن زىلزىلىگە كەلدى. شەيتان بۇنى كۆرۈپ ئىنتايىن خۇشال بولدى، چۈنكى ئۇ ھەزرىتى ئەيسانىمۇ ئادەمئاتىنىڭ پۈتۈن ئەۋلادلىرىدەك ئۆلۈم بىلەنلا تۈگىشىدۇ، دەپ قارايتتى.

ھەزرىتى ئەيسا تەرەپدارلىرىنىڭ بىرى ئۇنىڭ جەستىنى بىر باي ئادەمنىڭ قەبرىسىگە قويدى. ھەزرىتى ئەيسانىڭ جەستى قەبرىدە ئۈچ كۈن تۇردى. ئۈچىنچى كۈنى، ھەزرىتى ئەيسا خۇدانىڭ قۇدرىتى بىلەن قايتا تىرىلدى! گۇناھنىڭ نەتىجىسى ئۆلۈمدۇر. ھەزرىتى ئەيسا گۇناھسىز، مۇقەددەس بولغاچقا، ئۆلۈمنىڭ كۈچى ئۇنى قەبرىدە تۇتۇپ تۇرالمىدى. ئۇ ئۆلۈمدىن تىرىلىپ، شەيتاننى يەڭدى. ئەمدى ئۇ يېڭى ئىنسانىيەتنىڭ باشلامچىسى بولۇپ، «ئىككىنچى ئادەمئاتا» دەپ ئاتالدى. ئۇنىڭغا ئېتىقاد قىلغانلارنىڭ ھەممىسىنىڭ روھىغا، مۇقەددەس روھتىكى يېڭى ھايات كىرگۈزۈلدى. شۇنىڭ بىلەن، ئۇلار ئۆلۈپ كەتسە، ئۆلۈمدىن ئۇنىڭغا ئوخشاش تىرىلىدۇ. ئۇنى قوبۇل قىلغانلارنىڭ ھەممىسى سوراققا تارتىلماي، جەننەتكە كىرىدۇ. ئۇنىڭغا ئېتىقاد قىلمىغانلار بولسا، مۇقەررەر ھالدا، دوزاخقا تاشلىنىدۇ. خۇددى ھەزرىتى ئەيسا ئەلچىسى يۇھاننا ئېيتقاندەك:

«ئۇلار دائىم يامانلىق قىلغاچقا، (ھەقىقىي نۇر) دۇنياغا كەلگەن بولسىمۇ، ئۇلار بۇ نۇرنى ئەمەس، زۇلمەتنى ياخشى كۆردى. شۇڭا، ئۇلار جازاغا تارتىلىدۇ. كىمدەكىم يامانلىق قىلسا، نۇرغا ئۆچ بولىدۇ ۋە قىلغان - ئەتكەنلىرىم ئاشكارا بولۇپ قالمىسۇن دەپ، نۇردىن قاچىدۇ. لېكىن، كىمدەكىم ھەقىقەت بويىچە ئىش قىلسا، ئىشلىرىمنى خۇداغا تايىنىپ قىلغانلىقىم مەلۇم بولسۇن دەپ، نۇرغا يېقىن كېلىدۇ» (ئىنجىل: يۇھاننا بايان قىلغان خۇش خەۋەر» 3-باب،

19-ئايەتتىن 21-ئايەتكىچە).

ھەزرىتى ئەيسا تىرىلگەندىن كېيىن، ئۆز ئەلچىلىرىگە كۆپ قېتىم كۆرۈندى. ئۇلار ھەزرىتى ئەيسانىڭ تېنىنى سىلاپ، جازاھەت ئىزلىرىنى كۆرۈپ، ھەيران بولدى ۋە ئۇنىڭغا سەجدە قىلدى. 40 كۈن ئۆتۈپ بولغاندىن كېيىن، ھەزرىتى ئەيسا ئەرشىئەلاغا قايتتى. جەننەتكە كۆتۈرۈلۈشتىن ئىلگىرى، ئۆز ئەلچىلىرىگە كۈنلەرنىڭ بىرىدە دۇنياغا قايتىپ كېلىدىغانلىقىغا ۋەدە قىلغانىدى. ئۇنىڭ ئۇلارغا قىلغان ئاخىرقى بىر جۈملە سۆزى تۆۋەندىكىچە:

«ئەيسا ئۇلارنىڭ يېنىغا كېلىپ شۇنداق دېدى: <ئەرشتە ۋە يەر يۈزىدە پۈتۈن ھوقۇق ماڭا بېرىلدى. شۇنىڭ ئۈچۈن، سىلەر دۇنيانىڭ ھەممە جايلىرىغا بېرىپ، پۈتۈن ئىنسانلارنى مېنىڭ مۇرىتلىرىم قىلىپ يېتىشتۈرۈڭلار. ئۇلارنى ئاتا، ئوغۇل ۋە مۇقەددەس روھنىڭ نامى بىلەن چۆمۈلدۈرۈڭلار. سىلەرگە بۇيرۇغان ھەممە بۇيرۇقلىرىمغا ئەمەل قىلىشنى ئۆگىتىڭلار. ئېسىڭلاردا بولسۇنكى، مەن سىلەر بىلەن تاكى قىيامەت كۈنىگىچە، دائىم بىللە بولىمەن» (ئىنجىل: «مەتتا بايان قىلغان خۇش خەۋەر» 28-باب، 18-ئايەتتىن 21-ئايەتكىچە).

كېيىن، ئۇ دۇنيادىن ئايرىلىپ، خۇدانىڭ ئوڭ تەرىپىدە ئولتۇردى.

ھەزرىتى ئەيسانىڭ خۇش خەۋىرى خۇدا ھەزرىتى ئەيساغا پۈتۈن قۇدرەت ۋە ھوقۇقنى، جۈملىدىن گۇناھ ۋە ئۆلۈمنى يېڭىش قۇدرىتىنى ئاتا قىلغان. ھەزرىتى ئەيسا بۈگۈن ئۆزىگە ئىشىنىدىغان بارلىق كىشىلەرگە شۇنىڭغا ئوخشاش قۇدرەتنى، يەنى گۇناھ، پاسىق روھ ۋە جادۇگەرلەرنى يېڭىش قۇدرىتىنى ئاتا قىلىدۇ. ئەڭ مۇھىمى، ھەزرىتى ئەيسا ئۆزىگە ئەگىشىشنى خالايدىغان كىشىلەرگە كۈندىلىك تۇرمۇشىدا گۇناھنىڭ كۈچىدىن قۇتقۇزۇلىدىغان كۈچ بېرىدۇ. شۇنىڭ بىلەن، ئۇلار ئامانلىققا، ھەقىقەتكە، مېھرى-مۇھەببەتكە ھەم ھەققانىيەتكە تولغان يېڭى تۇرمۇش ئۆتكۈزۈلىدىغان بولىدۇ.

نۇرغۇن چاغلاردا، ھەزرىتى ئەيسا: «خۇش خەۋەرنى يەتكۈزۈش ئۈچۈن كەلدىم» دېگەنىدى. قىسقىسى، بۇ خۇش خەۋەرنى مۇنداق چۈشىنىشكە

بولدۇ: «خۇدانىڭ نەزىرىدە ھەزرىتى ئەيسانىڭ ئۆلۈمى ۋە ئاققۇزغان قېنىنى گۇناھلىرىمىزنىڭ كەچۈرۈم قىلىنىشىغا تۆلەنگەن بەدەل، دەپ ئىشىنىپ، توۋا قىلغانلارنىڭ ھەممىسى كەچۈرۈلۈپ قۇتقۇزۇلۇش تاپىدۇ. شۇ ۋاقىتتا، خۇدانىڭ مۇقەددەس روھى خۇدانىڭ بىزگە قىلغان سوۋغىتى سۈپىتىدە قەلبىمىزدىن ئورۇن ئېلىپ، بىزگە گۇناھ قىلماسلىق ئۈچۈن كۈچ ئاتا قىلىدۇ. خۇدانىڭ مۇقەددەس روھى قەلبىمىزدىن ئورۇن ئالغاندىن كېيىن، ئۆزىمىزنى «قايتىدىن تۈرەلگەن» دەپ ھېس قىلىمىز. «قايتىدىن تۈرەلگەن» دىن كېيىنلا خۇدانىمۇ ۋە باشقا ئادەملەرنىمۇ (كىم بولۇشىدىن قەتئىينەزەر) سۆيىدىغان بولالايمىز. بۇ يېڭى ھاياتىمىزمۇ بىزنى تەبىئىي تۇغۇلۇشىمىز ئېلىپ كەلگەن لەنەت ۋە روھىي ئۆلۈمدىن قۇتقۇزىدۇ. ھەزرىتى ئەيساغا مەنسۇپ بولغان كىشىلەرنىڭ ھەممىسى بۇ يېڭى ھاياتقا ئىگە. يېڭى ھاياتقا ئىگە بولغانلىقىمىزدىن ياراتقۇچى خۇدا بىلەن بولغان بىۋاسىتە مۇناسىۋىتىمىز ئەسلىگە كېلىپ، شەيتاننىڭ ئۈستىدىن غەلبە قىلالايمىز.

ھەزرىتى ئەيسا بۇ «قايتىدىن تۈرۈلۈش» نىڭ خۇدانىڭ سەلتەنتىگە كىرىشىنىڭ بىردىنبىر يولى ئىكەنلىكىنى مۇنداق تەرىپلەپ ئۆتكەندى:

«— بىلىپ قويۇڭكى، ھېچكىم قايتىدىن تۈرەلمىگۈچە خۇدانىڭ پادىشاھلىقىنى كۆرەلمەيدۇ! بىلىپ قويۇڭكى، ھەم سۇدىن، ھەم خۇدانىڭ روھىدىن تۈرەلمىگۈچە، ھېچكىم خۇدانىڭ پادىشاھلىقىغا كىرەلمەيدۇ! ئاتا-ئانىسىدىن تۈرەلگەنلەر جىسمانىي ھاياتلىققىلا ئىگە بولىدۇ. بىراق، خۇدانىڭ روھىدىن تۈرەلگەنلەر روھىي ھاياتلىققىمۇ ئىگە بولىدۇ!» (ئىنجىل: «يۇھاننا بايان قىلغان خۇش خەۋەر» 3-باب، 3-، 5- ۋە 6-ئايەت).

قايتىدىن تۈرەلگەندىلا، قەلبىمىزنى ئۆزگەرتكىلى بولىدۇ. قەلبى يېڭىلانغان كىشىلەرلا جەننەتكە كىرەلەيدۇ. كونا تەبىئىتىمىز ئادەمئانىنىڭ گۇناھى بىلەن كىرەشكەن بولغاچقا جەننەتكە كىرەلمەيمىز. بىز بەلكىم ناھايىتى ئەخلاقلىق مۆمىنلەردىندۇرمىز، شۇنداقلا دىنىي كۆز-قاراشقا ئىگە بولۇشىمىزمۇ مۇمكىن. بىراق، ئاق كۆڭۈللۈك بىلەن قىلغان ھەرقانداق ساخاۋەتلىرىمىز بىزنى قۇتقۇزۇۋېلىش ئىمكانىيىتىگە ئىگە قىلالمايدۇ! ئىنسانلار ئۆزىنىڭ تىرىشچانلىقى بىلەن قۇتقۇزۇۋېلىنىشقا قادىر ئەمەستۇر! ھەر قانچە تىرىشساقمۇ، ئۆزىمىزگىلا تايىنىپ قۇتقۇزۇلۇشقا ئېرىشەلمەيمىز. خۇدانىڭ

ئىلتىپاتىلا بىزنى نىجاتلىققا ئېرىشتۈرىدۇ. «مۇقەددەس كىتاب» تا مۇنداق يېزىلغان:

«سىلەر ئەيسا مەسىھكە ئېتىقاد قىلىپ، خۇدانىڭ مېھىر-شەپقىتى ئارقىلىق قۇتقۇزۇلدۇڭلار. بۇ قۇتقۇزۇلۇش ئۆزۈڭلاردىن ئەمەس، بەلكى خۇدادىن كەلگەن ئىلتىپاتتۇر» (ئىنجىل: ئەفەسلىكلەرگە يېزىلغان خەت «2-باب، 8-ئايەت).

پۈتۈن ئىنسانلار قۇتقۇزۇلۇشقا موھتاج، ھېچكىم ئۆزىنى ئۆزى قۇتقۇزالمىدۇ. ئۆزىنى ئۆزى قۇتقۇزغىلى بولىدۇ، دەپ قاراش تەكەببۇرلۇقنىڭ ئىپادىسى. تەكەببۇرلۇق شەيتان ۋە ئادەمئاتىنىڭ دەسلەپكى گۇناھى. مۇكەممەل بولمىغان بىزلەر مۇكەممەل خۇدانىڭ ئالدىدا قانداق قىلىپ تۇرالايمىز؟ خۇدانىڭ نەزىرىدە بىزنىڭ بارلىق ئادالسىمىز ۋە ساۋابلىق ئىشلىرىمىز پەقەت بىر سېسىق لاتىغا ئوخشايدۇ، خالاس! پەقەت ئىمان-ئېتىقاد بولغاندىلا، خۇدانى خۇرسەن قىلغىلى بولىدۇ. قىيامەت كۈنى، خۇدا ھەممە يەردىن قۇتقۇزۇلۇشقا ئېرىشكەنلەرنى بىر يەرگە جەم قىلىدۇ. ئۇلار جەننەتتە خۇدانىڭ يورۇقلۇقىدا مەڭگۈ ياشايدۇ. ھەزرىتى ئەيسانىڭ يۇھاننا ئىسىملىك بىر ئەلچىسى ياشانغان ۋاقتىدا، جەننەت ھەققىدىكى ۋەھىيگە ئىگە بولۇپ، ئۇنى مۇنداق خاتىرىلىگەن:

«يېڭى ئاسمان، يېڭى زېمىن
ئۇنىڭ ئارقىدىنلا، يېڭى ئاسمان بىلەن يېڭى زېمىننى
كۆردۈم، چۈنكى ئالدىنقى ئاسمان ۋە ئالدىنقى زېمىن
غايىب بولغانىدى. دېڭىزمۇ غايىب بولغانىدى. مۇقەددەس
شەھەرنىڭ، يەنى يېڭى قۇددۇسنىڭ ئۆز يېڭىتى ئۈچۈن
چىرايلىق ياسىنىپ جابدۇنغان كېلىنىدەك ئەرىشتىن
خۇدانىڭ يېنىدىن چۈشكەنلىكىنى كۆردۈم. تەختتىن
كۆتۈرۈلگەن جاراڭلىق بىر ئاۋازنىڭ شۇنداق دېگەنلىكىنى
ئاڭلىدىم: «مانا، خۇدانىڭ ئۆيى ئىنسانلارنىڭ ئارىسىدىدۇر،
خۇدامۇ ئۇلارنىڭ ئارىسىدا ياشايدۇ، ئۇلار ئۇنىڭ ئۈمىمەتلىرى
بولىدۇ. خۇدانىڭ ئۆزىمۇ ئۇلارنىڭ ئارىسىدا بولىدۇ. ئۇلارنىڭ
كۆزلىرىدىن پۈتۈن ياشلارنى ئېرتىپ قۇرۇتىدۇ. ئەمدى
ئۆلۈم بولمايدۇ، ئەمدى نە ماتەم، نە يىغا-زار، نە
قايغۇ-ئەلەم بولمايدۇ، چۈنكى بۇرۇنقى ئىشلار ئەمەلدىن

قالدى. بۇ چاغدا، تەختتە ئولتۇرغۇچى شۇنداق دېدى: «قاراڭلار، ھەممىنى يېڭىلايمەن!» كېيىن، ئۇ يەنە: «بۇلارنى يېزىۋال، چۈنكى بۇ سۆزلەر ئىشەنچلىك ۋە ھەق كلام» دېدى. «ئىش تامام!» دېدى ئۇ ماڭا، «ئالفا ۋە ئومېگا، تۇنجىسى ۋە كەنجىسى ئۆزۈمدۈرمەن. ئۇسىغانلارغا ئابھايات بۇلىقىدىن ھەقسىز سۇ بېرىمەن. غەلبە قىلغۇچى ئۇلارنى قوبۇل قىلىدۇ. مەن ئۇنىڭغا تەڭرى بولىمەن. ئۇمۇ ماڭا ئوغۇل بولىدۇ. لېكىن، قورقۇنچاق، ئېتىقادسىز، يىرگىنچلىك، قاتىل، زىنا قىلغۇچى، سېھىرگەر، بۇتپەرەس ۋە يالغانچىلارنىڭ ھەممىسىگە كەلسەك، ئۇلارنىڭ بارىدىغان جايى گۇڭگۈرت بىلەن يېنىپ تۇرغان ئوت دېڭىزىدۇر. مانا بۇ ئىككىنچى ئۆلۈمدۈر.

مۇقەددەس شەھەر

يەتتە چىنىسىگە ئاخىرقى يەتتە ئاپەت تولغان يەتتە پەرىشتىدىن بىرى كېلىپ ماڭا: «كەل!» دېدى، «قوزغىغا ھەمراھ بولىدىغان كېلىننى ساڭا كۆرسىتىپ قوياي.» كېيىن، پەرىشتە مېنى روھنىڭ باشقۇرۇشى بىلەن چوڭ ۋە ئېگىز بىر تاغقا ئېلىپ چىقتى. ئۇ يەردىن ماڭا ئەرشىتىكى خۇدانىڭ يېنىدىن چۈشكەن ۋە ئۇنىڭ نۇرىدا جۇلالىنىپ تۇرغان مۇقەددەس شەھەر قۇددۇسىنى كۆرسەتتى. شەھەرنىڭ جۇلاسى ئىنتايىن ئېسىل بىر گۆھەر تاشنىڭ، يەنى زۇمرەتتەك يالىتىرىغان خرۇستالنىڭ جۇلاسىغا ئوخشايتتى. چوڭ ۋە ئېگىز سېپىللىرى ۋە ئون ئىككى دەرىۋازىسى بار بولۇپ، دەرىۋازىلارنى ئون ئىككى پەرىشتە ساقلايتتى. كۈن چىقىشتا ئۈچ دەرىۋازا، شىمالدا ئۈچ دەرىۋازا، جەنۇبىدا ئۈچ دەرىۋازا ۋە كۈن پېتىشتا ئۈچ دەرىۋازا بار ئىدى. شەھەرنى قورشاپ تۇرغان سېپىللىرىنىڭ ئون ئىككى ئۇل تېشى بار ئىدى. بۇلارنىڭ ئۈستىگە قوزنىڭ ئون ئىككى ئەلچىسىنىڭ ئىسىملىرى يېزىلغان ئىدى. ماڭا گەپ قىلغان پەرىشتىنىڭ قولىدا شەھەرنى ۋە شەھەرنىڭ دەرىۋازىلىرى بىلەن سېپىللىرىنى ئۆلچەيدىغان بىر ئالتۇن ئۆلچىگۈچ قومۇش بار ئىدى. شەھەر تۆت چاسە بولۇپ، ئۇزۇنلۇقى ئېنىگە تەڭ ئىدى.

پەرىشتە شەھەرنى قومۇش بىلەن ئۆلچىدى. ھەربىر يېنى ئون ئىككى مىڭ چاقىرىم كەلدى. ئۇزۇنلۇقى، ئېنى ۋە ئېگىزلىكى بىر-بىرىگە تەڭ ئىدى. پەرىشتە سېپىلارنىمۇ ئۆلچىدى. بۇلارنى ئىنسانلارنىڭ ئۆلچىمى بويىچە بىر يۈز قىرىق تۆت ئارشىن ئېگىزلىكتە كۆردى. سېپىلار زۇمرەتتىن ياسالغانىدى. شەھەر ئەينەكتەك سۈزۈك ساپ ئالتۇندىن بىنا قىلىنغانىدى. شەھەر سېپىللىرىنىڭ ئۈللىرى ھەر خىل ئېسىل تاشلار بىلەن بېزەلگەنىدى. بىرىنچى ئۇل تېشى زۇمرەت، ئىككىنچىسى كۆك ياقۇت، ئۈچىنچىسى يېشىل ھېقىق، تۆتىنچىسى يېشىل ياقۇت، بەشىنچىسى ئاق ھېقىق، ئالتىنچىسى قىزىل ھېقىق، يەتتىنچىسى سېرىق ياقۇت، سەككىزىنچىسى زەڭگەر زۇمرەت، توققۇزىنچىسى كۆك زۇمرەت، ئونىنچىسى سېرىق زۇمرەت، ئون بىرىنچىسى زەڭگەر ياقۇت ۋە ئون ئىككىنچىسى سۆسۈن ياقۇت ئىدى. ئون ئىككى دەرۋازا ئون ئىككى مەرۋايىتتىن ئىدى، يەنى دەرۋازىلارنىڭ ھەربىرى بىردىن مەرۋايىتتىن ياسالغانىدى. شەھەرنىڭ غول يولى ئەينەك سۈزۈكلىكىدىكى ساپ ئالتۇندىن ئىدى. شەھەردە ئىبادەتخانا كۆرمىدىم، چۈنكى ھەممىگە قادىر پەرۋەردىگار خۇدا ۋە قوزا شەھەرنىڭ ئىبادەتخانىسىدۇر. شەھەرنىڭ يورۇتۇلۇشى ئۈچۈن قۇياش ياكى ئاي ھاجەتسىز ئىدى. چۈنكى، خۇدانىڭ نۇرى ئۇنى يورۇتۇپ تۇرىدۇ، قوزا ئۇنىڭ چىرىغىدۇر. دۇنيادىكى ئەللىر شەھەرنىڭ يورۇقىدا مېڭىشىدۇ. دۇنيانىڭ پادىشاھلىرى بايلىقلىرىنى ئۇ يەرگە ئېلىپ كېلىشىدۇ. شەھەرنىڭ دەرۋازىلىرى كۈن بويى تاقالمايدۇ. ئۇ يەردە زادى كېچە بولمايدۇ. ھەرقايسى ئەللىرىنىڭ مال-دۇنيا ۋە بايلىقلىرى ئۇ يەرگە توشۇلىدۇ. ئۇ يەرگە ھەرقانداق ناپاك نەرسە، شۇنداقلا يىرگىنچىلىك ۋە ساختا ئىشلارنى قىلغۇچى ھەرقانداق كىشى كىرەلمەيدۇ؛ نامى پەقەت قوزنىڭ ھاياتلىق دەستۇرىدا يېزىلغانلارلا كىرىدۇ.

ئابىھايات دەرياسى

پەرىشتە ماڭا خۇدانىڭ ۋە قوزنىڭ (ھەزرىتى ئەيسانىڭ) تەختىدىن چىققان خرۇستالىدەك سۈزۈك ئابىھايات

دەرياسىنى كۆرسەتتى. شەھەرنىڭ غول يولىنىڭ ئوتتۇرىسىدا ئاققان دەريانىڭ ئىككى تەرىپىدە ئون ئىككى خىل مېۋە بېرىدىغان ۋە ھەر ئايدا مېۋىلەيدىغان ھاياتلىق دەرىخى بار ئىدى. دەرەخنىڭ يوپۇرماقلىرى ئىنسانلارغا شىپا بولاتتى. ئۇ يەردە خۇدانىڭ لەنتى تېگىدىغان ئىشلار قالمايدۇ. خۇدانىڭ ۋە قوزنىڭ تەختى شەھەرنىڭ ئىچىدە بولىدۇ ۋە خۇدانىڭ قۇللىرى ئۇنىڭغا ئىبادەت قىلىدۇ، ئۇنىڭ جامالىنى كۆرىدۇ، پېشانىلىرىگە ئۇنىڭ نامى يېزىلىدۇ. ئۇ يەردە كېچە بولمايدۇ، نە چىراغ يورۇقى، نە قۇياش يورۇقىغا ھاجەت قالمايدۇ. پەرۋەردىگار خۇدا ئۇلارغا نۇر بولىدۇ ۋە ئەبەدىلەپ ھۆكۈم سۈرىدۇ.

ھەزرىتى ئەيسانىڭ دۇنياغا قايتىپ كېلىشى پەرىشتە ماڭا: «بۇ سۆزلەر ئىشەنچلىك ۋە ھەقتۇر» دېدى، «پەيغەمبەرلەرنىڭ روھلىرىنىڭ تەڭرىسى بولغان پەرۋەردىگار يېقىن ئارىدا بولىدىغان ۋە قەلەرنى ئۆز قۇللىرىغا كۆرسىتىش ئۈچۈن، پەرىشتىسىنى ئەۋەتتى». ھەزرىتى ئەيسا شۇنداق دېدى: «قاراڭلار، پات ئارىدا كېلىمەن! بۇ كىتابتىكى بېشارەتلەرگە ئەمەل قىلغانلار نەقەدەر بەختلىك!» (ئىنجىل: «ۋەھىي» 21- ۋە 22 - باب).

خۇدا بەلگىلىگەن قىيامەت كۈنىگە ئاز قالدى. ھەزرىتى ئەيسا تەڭداشسىز كۈچ-قۇدرەت ۋە شان-شەۋكەت بىلەن بۇ دۇنياغا قايتىپ كېلىپ بىزنى سوت قىلىپ، شەيتاننى دوزاخقا تاشلايدۇ. ھەممە ئادەم ھەزرىتى ئەيسانى كۆرىدۇ. ئىنجىلدىن ئوقۇيمىزكى، قىيامەت كۈنى يېتىپ كەلگەندە، ھەزرىتى ئەيسا خۇددى پادىچىلار قوي بىلەن ئۆچكىنى بىر-بىرىدىن ئايرىغاندەك، ئىنسانلارنىمۇ ئايرىيدۇ. تەكەببۇر، جاھىل ۋە يامان ئىش قىلغۇچىلارغا: «مەندىن نېرى تۇرۇڭلار!» دەپ، ئۇلارنى دوزاخقا تاشلايدۇ. بىراق، ئۇنىڭ سۆزىنى ئاڭلاپ ياخشى ئەمەل قىلغۇچىلارغا: «يېقىنراق كېلىڭلار!» ئەي خۇدا بەختلىك قىلغانلار» دەپ، جەننەتتىن تېگىشلىك ئورۇن بېرىدۇ. ئۇ يەردە ئۇلار ھاياتلىق دەرىخىنىڭ مېۋىسىنى يەپ، خۇدانىڭ مېھرى-مۇھەببىتى ۋە شەپقىتىگە مۇيەسسەر بولۇپ، ئۇنىڭ مۇقەددەس نۇرى ۋە شان-شەرىپىدە مەڭگۈ ياشايدۇ.

ئامىن!